

దొర మల్లా వచ్చిండు

“దొర మల్లా వూరైకచ్చిండు. పదిహేడేళ్ల తర్వాత దొర వూరైకడుగు పెట్టిండు” వూరంతా ఏదో విచిత్రం జరిగినట్టు... అందరిలోనూ విస్మయం.

“నక్కలైట్ల భయానికి పట్నం పారిపోయిన దొర ఇన్నేళ్లకు మల్లా వూరైకచ్చిండు. మందలించి వద్దాం”

వూరు కదిలింది.

“ఇంతకీ దొర ఎక్కడున్నాడ్రా?”

“వాళ్ల బావమరిదింటికి వచ్చిండట. గడ్డి ఎప్పుడో పాడువడే”

“దొర వచ్చిండని తెలిస్తే... నక్కలైట్లు వత్తరేమో?”

“ఆల్లోస్తే పోలీసుల్తో పీకులాట. ఊరు వల్లకాడైతది”

“దొరతోని నలుగురు పోలీసుల్లు కాపలాగచ్చిండ్రట. ఏంకాదు. పొద్దు గూకంగనే మల్ల పట్నం బోతడట”

“అయినా దొరని చూసాద్దాం పద”

ఆడమగా, పరిచితులు, అపరిచితులు అంతా పరమేశ్వర్‌రావు దొరని చూడటానికి బయల్దేరారు.

అందరూ హడావిడిగా వెల్తుంటే... అరవై ఏళ్ల మొగిలయ్య మనసు ఎక్కడికోపోయింది. దొరతనం గుర్తొచ్చి ముసలి శరీరం వణికిపోయింది.

పరమేశ్వర్‌రావు దొర...

ఒకప్పుడు ఈ పల్లె శ్రమని గొట్టంతో షర్బత్ పీల్చినంత తేలిగ్గా పీల్చినవాడు. పదహారేళ్లనించే దొర పెత్తనం మొదలెట్టి దాదాపు పాతికేళ్లు సాగించిన అకృత్యాలు.. గడ్డిల నించి బయటికి కొద్దిగా పొక్కినా తను, తన కొడుకు ఎన్నింటికో మూగసాక్షాలై మిగిలిపోయారు.

కొన్ని దారుణాలు చూసి తను పట్టించుకోకపోయినా పదిహేడేళ్ల తన కొడుకు రాజేందర్‌కు రక్తం సలసలా మరిగిపోయేది.

ఇంటికొచ్చి తల్లితో చెప్పుకునేవాడు.

గఢీలో జరిగిన అత్యాచారాలు...

గఢీలో జరిగిన హత్యలు...

గఢీలో జరిగిన పంచాయితీలు... అన్నీ చూస్తుంటే నెత్తుటితో తడిసిన తాజ్ మహల్ లాగా కన్పిస్తుందని పద్యాలు రాసుకునేటోడు.

గఢీలో ఎన్నో చూసినవాడు... ఇంట్లోంచి నూయమైపోయాడు. కడుపు తీపితో కన్నపేగులు చించుకొని బోరున ఏడ్చాం. ఆరైల్ల తర్వాత వాడు అన్నల్లల్ల కల్పిండని తెలిసాక భయపడ్డాం కానీ... అనుకున్నంత జరిగింది. వాడు దళంతో గడి మీదికి దండెత్తాడు. దొరని చంపాలని కాల్పులు జరిపాడు.

కాని... పరమేశ్వంర్రావు తప్పించుకొని పట్నం పారిపోయాడు.

ఆరైల్లలో మరో రెండుసార్లు వూర్లోకి వచ్చిండని తెల్పి మళ్ళీ దాడి చేసాడు. మళ్ళీ తప్పించుకొని ఇక పట్నంలోనే వుండిపోయాడు. భూముల్లో జెండాలు పాతినప్పటికీ అక్కన్నించే భూముల్ని అమ్మకానికి పెట్టాడు.

దొర పోయింతర్వాత... వూరు ప్రశాంతమైందని వూరంతా తన కొడుకుని పొగిడారు. రాజేందర్ పుణ్యమాని మంచిగ బతుకుతున్నమని వీళ్లంతా తనతో అంటుంటే గర్వంగా పొంగిపోయేవాడు. ఈలోగా తన కొడుకు ఎన్కాంటర్లో చచ్చిపోయాడు. నక్కలైట్లలో కల్పినప్పుడు ఏడ్చినంతగా కూడా ఏడ్చు రాలేదు. ఎందుకంటే వాడు చావుకి సిద్ధపడే పోయాడని రోజూ అనుకునేవాళ్లం కాబట్టి.

కాలక్రమంలో రాజేందర్ పేరుని వూరు మర్చిపోయింది. దొరని కూడా దాదాపు మర్చిపోయారు.

అటువంటిది... 'దొర మల్లా వచ్చిండు' అని వూరంతా చూడ్డానికి పరగెడుతున్నారు. మొగిలయ్య నులకమంచంలో కూచొని చుట్ట తాగుతూ

వచ్చిపోయే వాళ్ల మాటలే వింటున్నాడు.

“దొర ఎంత మంచోడు. ఎంత ప్రేమగా మాట్లాడిండు”

“మునుపటి దొర కాదు. ఇంకా అందర్నీ యాదికి పెట్టుకున్నడు. చచ్చిపోయినోళ్లను కూడా యాజ్ఞేసిండు”

“నువ్వు పోలిగాని కొడుకువ్ గదా అని నన్ను దగ్గరికి తీసుకున్నడు. దొరకాళ్లకి మొక్కాలనిపించింది.”

“దొరది పెద్ద మనసు. గడ్డి మొత్తం బడికి రాసిచ్చిండు”

“ఎందుకో అందర్నీ చూడబుద్దయి వచ్చిన్నని జెప్పిండు. వూర్ని జూసినంక దుఃఖమాగలేదట. అందరికి దూరమైతి అని బాధపడ్డడు”

మొగిలయ్యకి జనం మాటలు ఆశ్చర్యాన్ని గొలిపాయి.

“దొరది పాడుపడ్డ పశువుల దొడ్డి కూడా మంచిగ జేయిస్తనన్నడు. దాన్ని కమ్మూనిటీ హాల్ గా వాడుకొమ్మన్నడు”

“గట్లనే... చెరువు కింది భూముల్ల చాకలోళ్లను దోబీలు కట్టుకోమన్నడు”

“ఒక్కసారిగ దేవుని లెక్కచ్చి... వరాలిచ్చి పోవట్టే. ఇంకా వూరైనే వుంటె ఎంత మంచిగజేసెటోడో...”

“రాజెందరనెటోడు నక్కలెట్లల్ల కల్పి మననోట్లె మన్నుగొట్టిండు. దొర ఎంత మంచోడో ఇప్పుడు దెల్పలేదా?”

మొగిలయ్య గుండె మీద గుండు సూదులు గుచ్చుతున్నయ్. మాట్లాడే వాళ్లంతా ఈ తరం వాళ్లు. అయినా మారిపోయిన దొరని తనకీ ఒకసారి చూడాలనిపించింది. తర్వాత మనసు వద్దంది. అయినా చూసొస్తే తప్పేంటి అని

నులక మంచంలోంచి లేచి కట్టె తీసుకొని అడుగులో అడుగేసుకుంటూ పోయాడు. దొర బామ్మర్దింటి నిండా వూరి జనం. లోపలికి వెళ్లాలన్నా సందులేదు.

“ఈడి కొడుకు చెయ్యంగనే దొర వూరిడిసిపెట్టిండు” ఎవరో అన్నారు. రోజూ చూసేవాళ్లయినా అప్పుడు మొగిలయ్యని విచిత్రంగా చూసారు. అందరి మధ్యలోంచి మెల్లిగా సందుజేసుకొని లోపలికెళ్లాడు మొగిలయ్య.

నిండుగా... భారీ విగ్రహంతో... వయసు తెచ్చిపెట్టిన పెద్దరికంతో మసకమసగ్గా కన్పించాడు పరమేశ్వరావు. మొగిలయ్యని చూడగానే గుర్తు పట్టాడు. కుర్చీలోంచి లేచాచ్చి...

“అరే గొండ్లోల మొగిలయ్య కదూ... మొగిలీ... మంచిగున్నవా... నన్ను చిన్నప్పుడు ఎత్తుకొని తిరిగేటోనివి. యాదికుందా” అంటూ దగ్గర తీసుకున్నాడు.

మొగిలయ్య కన్నా ముందు చుట్టూ వున్న జనం ఉబ్బితబ్బిబ్బయ్యారు.

“మంచిగనే వున్నానయ్యా... మీరు మంచిగున్నరా?” అన్నడు మొగిలయ్య.

“మంచిగనే వున్న మొగిలీ... అన్నట్టు రాజేందర్ గాన్ని పోలీసోల్లు చంపిండ్రని తెల్పింది. గీ వయసుల ఆడు నీకు లేనిపోని కష్టంబెట్టె. కండ్లు మంచిగ కనవడుతున్నయా... ఇగో మొగిలీ... చిన్నప్పుడు నీ చేతుల్ల పెరిగినోన్ని. నన్ను కొడుకు లెక్కనుకొని ఓసారి పట్నంరా. కండ్ల డాక్టర్కు జూపిత్త “ప్రేమగా చెప్పాడు పరమేశ్వరావు.

“గట్లనే దొర...” మొగిలయ్యకి కూడా దొర బాగా మారిపోయాడనిపించింది.

పరమేశ్వరావు వాళ్ల బామ్మర్దిని పిలిచి ఎల్లుండి మొగిలిని సీటీకి తీసుకు రమ్మని అందరిముందూ చెప్పాడు.

“నీ కొడుకు చంపుటానికి పోయినా కూడా దొర నిన్ను దగ్గర తీసిండా మొగిలీ. దొర మునుపటి దొర కాదు” అన్నారు ఒకరిద్దరు.

ఇంకా ఎవరెవరో రావటంతో పరమేశ్వరావు మాటల్లో పడిపోయి... సాయంత్రం కాగానే హడావిడిగా వెళ్లిపోయాడు. పోతూపోతూ అయిదువేలు కుల పెద్దలకిచ్చి వెళ్లాడు. జల్సా చేసుకొమ్మని.

వూరంతా ఆనందంతో నిండిపోయింది.

XXX

XXX

XXX

మనవడి సాయంతో పట్నం చేరిన మొగిలయ్యని పెద్ద హాస్పిటల్లో చేర్చారు. పరమేశ్వరావు బామ్మర్ది జాయిన్ చేసి వెళ్లాడు. అంత పెద్ద హాస్పిటల్ దొరదేనని తెల్సిన మొగిలయ్య ఆశ్చర్యపోయాడు. దొర ఇల్లు, కార్లు, అపార్ట్మెంట్లు, ఆస్పత్రులు అన్నీ చూసాక మొగిలయ్య తల తిరిగిపోయింది. సిటీకి పోయినంక దొర కన్పించలేదు. కాని డాక్టర్లు ఆపరేషన్ తర్వాత రెండో రోజున కళ్లకు కట్టిన కట్టు విప్పారు. మొగిలయ్యకి పరమేశ్వరావు ఆస్తులు ఇప్పుడు మరింత స్పష్టంగా కన్పించాయి.

డిశ్చార్జి అయ్యే రోజున అకస్మాత్తుగా వచ్చాడు పరమేశ్వరావు.

మొగిలయ్య దండం పెట్టాడు.

పరమేశ్వరావు ఆ చేతుల్ని పట్టుకొని “నీ కొడుకు నాకు గొప్ప పని చేసాడా. వాడే గనక మరో పదేళ్లముందు నన్ను పట్నాలకు పారిపోయ్యేలా చేసుంటే ఈ సిటీనే కొనేసి వుండేవాణ్ణి.

పట్నం వచ్చాక పైసల్ని పదింతలు చేయటం ఎలాగో తెల్సింది. తెలివి

పెరిగింది. లౌక్యం తెల్పింది. ఇక్కడ ప్లాట్ల బిజినెస్ చేసాను. బాగా సంపాదించాను. నేను కాదు నాలాంటి దొరలంతా పల్లెలు వదిలాక పారిశ్రామికవేత్తలయ్యారు. ఏ-వన్ కాంట్రాక్టర్లయ్యారు. కాలేజీలకు, హాస్పిటల్లకు ఓనర్లయ్యారు. ఆనాటి భూస్వామ్య వర్గమంతా ఈనాడు పారిశ్రామిక యాజమాన్యంగా మారిందంతే. విప్లవం వర్ధిల్లాలని పట్నాల్లో దొరలు పూజలు చేసారా. విప్లవం అంటే మాకు ప్రేమరా. అందుకే రాజేందర్ గాడు అప్పుడప్పుడు మనసులో మెదులుతుంటాడు. అవునూ... నీకిప్పుడు కళ్లు బాగా కన్పిస్తున్నాయా అన్నాడు ప్రేమగా మొగిలయ్య కళ్ళజోడుని సవరిస్తూ...

“మంచిగా కనపడుతున్నయ్ దొ...రా...” అని మొగిలయ్య మనవడి ఆసరాతో వెళ్లిపోవడానికి సిద్ధమవుతుంటే...

“మొగిలీ... నయాపైస కూడా ఈ దవాఖాండ్ర నువ్వు కట్టేది లేదు. మంచిగ తిను, ఖర్చులకు ఈ అయిదువందలుంచు” అని బలవంతంగా డబ్బుని మొగిలయ్య చేతుల్లో వుంచాడు.

మొగిలయ్య మనవడు దొరవైపు ఆరాధనా పూర్వకంగా చూసాడు. వాల్లు వెళ్లిపోబోతుంటే...

“మొగిలీ...” అన్నాడు అనునయంగా.

“నువ్వు వూరైకు బోయినంక ఇప్పట్నీంచి నాగురించి చెప్పాలె. ఊరంతా ఒకటి చెయ్యాలె. ఇంకా ఎడెనిమిది నెల్లల్ల ఎలక్షన్లు వస్తున్నయ్. ఈసారి ఎమ్మెల్యే టిక్కెట్ నాకే వచ్చేటట్టుంది. మనూరై నుంచి ఒక్క ఓటు కూడా వేరెటోనికి పోవద్దు. నువ్వు కాపాడాలె...” అన్నడు దగ్గర తీసుకుంటూ...

“మంచిది దొర” అన్నాడు పరమేశ్వరావు అంతరంగం అర్థమై.

“ఏమోయ్, మనూరై నువ్వే యువనాయకుడివి. ఎలక్షన్లో బాగా తిరగాల. మీ తాతని జాగ్రత్తగా దీస్కపో...” అన్నాడు మొగిలయ్య మనవడితో.

వాడిలో కృతజ్ఞతాభావం ఎవరెప్పు శిఖరంలా ఎదిగిపోయింది.

దొర వెళ్లిపోయాడు.

బస్టాండ్కి వచ్చాక మొగిలయ్యని మనవడడిగాడు.

“తాతా... కళ్లద్దాలు పెట్టుకున్నాక చూపు బాగా ఆనుతుందా?”

“ఈ వెలుతురు భరించలేకపోతున్నా బిడ్డా... నాకీ అద్దాలొద్దు. ఆ గుడ్డితనమే కావాలనిస్తోందిరా...” మొగిలయ్య కంఠంలో ఏదో జీర.

“దొర గంత మంచిగ ఆపరేషన్ జేయిస్తే... గట్లనవడ్తివేందే”

“నీకర్థంగాదు బిడ్డా దొర మారలేదు. రంగు మార్పిండు గంతే” అన్నాడు మొగిలయ్య. అంతలోకే బస్పోచ్చింది.

ఇద్దరూ జనాన్ని తోసుకుంటూ బస్సెక్కారు.

పావుగంట తర్వాత బస్సు కదిలింది.

మనవడు చూడకుండా... మొగిలయ్య నెమ్మదిగా కళ్లద్దాలు తీసి బస్ కిటికీలోంచి జార విడిచాడు.

అవి బస్ టైర్ల కింద పడి నలిగిపోయాయి. మొగిలయ్య కళ్లలో మళ్లీ మసక చీకటి అలుముకుంది.

అయినా ఆ కళ్ళనిండా ఏదో తృప్తి !!

